

ЯКУБ КОЛАС

Ба 21988

8 [9/47]. 1941/9172


СУД
У ЛЕСЕ

ПАЭМА

У 569

Инд. 1953 г. БА 21988р.

Бел. арх.
1994 г.



ВЫДАВЕЦТВА ЦК КП(С)Б
«СОВЕЦКАЯ БЕЛАРУСЬ»
1943


25. 11. 4. 2009

40 emp. 14 em. 1p. 8072.

Бс 21988

ПРЫСВЯЧАЮ
БЕЛАРУСКІМ
ПАРТЫЗАНАМ

695 П



I

Адзін ён цяпер, сiрацiна:
Нi маткi няма, нi сястры,
А клуня, свiронак, хацiна
Згарэлі, як свечкi ў кастры.

Матулю забiлі без жалю,
Забралi карову з двара,
А Галю, нявiнную Галю,
На глум павяла немчура.

Як перст, ён адзiн, небарака,
Туман не зыходзiць з вачэй.
Употаiку горка ён плакаў,
Каб слёзы схаваць ад людзей.

А людзi яму спагадалi
I клiкалi жыць да сябе,
Хоць самi пакуты зазналi,
Лiпелi, як лiст на вярбе.

Раздумаў, разважыў Мiкiтка—
Развагам навучыць бяда.
На хлебе сядзець чужым брыдка,
I кут свой пакiнуць шкада.

З будынкаў, што немцы спалілі,
Астаўся адзін катушок,
Прыгрэбнік пад покрывам гнілі,
Прыпаўшы на жоўты пясок.

Бярложак Мікітка ў ім зладзіў,
Саломы і сена прынёс.
Прысеў там, як цар на пасадзе,
Хоць цар не зазнаў яго слёз.

Над стрэшкай працягла сасонка
Шушукала з ветрам начным,
Над вухам камарык туў тонка
Напевам сумотным адным.

Ды дзесь за ракою, над лугам
Засвішча, бы ў дудку, кулік,
А мыслі пывуць сваім кругам—
Дарогай сірот-гарамык.

II

Ноч. У мроку нікнуць травы
І кусты.

Месяц рог спускае правы
У лес густы.

Сее зорачкі-каралі
Млечны пас.

Пеўні поўнач адкрычалі—
Позні час.

Вёска сцішылася нема,
Ні гу-гу!
І наводзяць глуш і дрэма
Сум, тугу.

Пабялела неба світка
У вышыні,
Не засне-ж ніяк Мікітка
А ні-ні.

Думкі, вобразы, малюнкi
Гоняць сон.
Эх, благія падарункi
Чорных дзён!

Толькі-ж вочы ён прыплюшчыць —
У вачах
Немец вынікне лютушчы,
Проста жах!

І за што забіў матулю
Немец-кат!
Будзь-жа проклят ён з той куляй,
Супастанат!

— Мама, мама!—стогне хлопец.
А сястра!
У крывавым згiнь патопе,
Немчура!

Ці-ж ён немцу падаруе
Здзек і глум?
Помста мозг яму свiдруе
Джалам дум.

Ш

Назаўтра падвечар суседзі
Прыгрэбнік пусценькім знайшлі.
Употаі Мікітка знік недзе.
Куды ён падаўся? Қалі?

І двор, дзе радзіўся Мікітка,
Дзе хата стаяла і хлеў
І градак цягнулася нітка,
Сягоння зусім апусцеў.

Адны засталіся руіны:
Закуранай печы шкілет,
Журботная груда цагліны,
Пажарышча жудасны след.

Змяшалася ўсё без разбору,
Без выдуманак хітрых, прыкрас.
Адзін толькі комін угору
Выносіў свой боль на паказ.

І людзі глядзелі, ўздыхалі,
Праходзячы міма руін,
Ды думалі: што-ж будзе далей?
Якіх прычакаюць навін?

І кідалі погляд украдкам
На двор, дзе жыў Губіч Қандрат.
Ён—вораг савецкіх парадкаў,
Ён немцаў навёў сюды, гад.

На Гурбу данёс ён, гадзюка,
І выдаў, што ён партызан.

І хто мог падумаць? Эх, сука!
А быў так лісліў і рахман!
І першы заўсёды на сходах
Крычаў за савецкую ўласць,
А што ён узычыў народу?
Такія згрызоты, напасць!

Бяда, непакой у Слабодках—
Жыві на нямецкі манер!
І ходзіць народ, бы ў калодках.
І дзе той Мікітка цяпер?

IV

Ці не стрэў хто ў надвячорак
Пад мястэчкам хлапчука
З парай ясных строгіх зорак,
Што, відаць, шоў здаляка?

Калі стрэлі, ці спыталі,
Скуль вандроўнік той і чый?
І якой шукаў ён Галі,
Ён і ёмкі яго кій?

Ды каму што да малога?
Хто іх можа ўсіх спытаць?
Нават трудна ўсіх, бо многа,
Добрым словам прывітаць.

Эх, не мала крыўда носіць
Па зямлі гаротнай ног,
Па зямлі, што кроўю росіць
Травы, кветкі ўскрай дарог!

Толькі-ж кроў не падаруе
Тым, хто кроў зраўняў з вадой.
Кроў замые гніль старую
Разам з дзікаю ардой.

Кроў гартуе тых ваякаў,
Што паўсталі за свой край.
Хто не гнуўся і не плакаў,
А казаў: «Браты, ўставай!»

Кроў сыноў-герояў родзіць,
Раздзімае помсты жар.
Згінеш ты, нямецкі збродзе,
Тлум забойцаў і пачвар.

Кліча кроў: «На бой ідзеце!
Смерць нямецкаму ярму!
Сонца вечна людзям свеціць.
Хто прыйшоў з цьмы, сойдзе ў цьму!»

Кліч пачуў той і Мікітка,
Ён ідзе на свой адум,
А крумкач, як варажбітка,
Падае свой голас: «Крум!»

V

Ідзе Мікітка на разведкі,
Дазнацца хоча пра сястру,
А разам з гэтым неўзаметкі
Ці не асочыць немчуру,
Таго забойцу, гада-звера,
Што прычыніў такое зло.
Ён помніць добра афіцэра,
Яго звярынае мурло.

Пра ўсё разведаць, як належыць,
Затым — у лес да партызан
Ды на нямецкі след, на свежы—
Вось у яго які быў план.

Мікітка жыву на свеце мала,
Ды перадумаў шмат чаго
І разважаў разумна, стала—
Прабеглы хлопец, ого-го!

У лес хадзіў ён, ды сукрыта,
Каб губічаў адвесці нюх.
А там казалі: «О, Мікіта:
Ён варт дарослых іншых двух!»

Ідзе Мікітка, наглядае
За ўсім, што стрэнецца яму,
А зоркасць вока маладая
Смугу праб'е, прарэжа цьму.

Ды вось-жа вынікла праява,
Мікітка быў умлець гатоў:
Той самы Губіч, як лягавы,
Наперарэз яму з кустоў!

Спыніў яго: — Куды ты, хлопча?—
Спыніў і позіркам стрыжэ,
Відаць, у мыслі ўлезці хоча.
Мікітка-ж смела яму лжэ:

— Іду да цёткі. — Ах, гаротны!—
Паспагадаў яму Кандрат.
І разыйшліся бестурботна,
Не аглянуўшыся назад,

Дарога, краіна, сядзібы...

Хіба гэта вы?

Глянь — вёскі: счарнелыя глыбы.

Дзе той, хто жывы?

Разбегліся людзі па пушчах,

Па нетрах балот.

А голад кастлявы, лютушчы

Прысеў на іх плот.

Разбіта хрустальная чаша,

У ранах зямля.

І нівы паела і пашы

Нямецкая тля.

Ды сокаў зямлі нашай мала

Для прагных звяроў,

І шпрыцам калючым, як джала,

Высмоктваюць кроў.

Разбураны сёлы, мястэчкі,

Пажоўклі сады,

Як слёзы, раняюць у рэчку

Дубы жалуды.

Журбою засмужаны далі,

Акрыліся ў муць.

І песні спяваць перасталі,

І смеху не чуць.

Снуецца адна толькі погань,

Трыбушная мразь,

Упаўшая нізка, убога,

Як слізкая гразь.

Зямля, мая родная маці,
Гаротны мой люд!
Хіба-ж у нас сілы не хваціць
Змясці гэты бруд?

Той веры не траціць Мікітка,
Мікітак — мільён.
Ідзе ён рашуча і швыдка.
Мікітку паклон!

VII

Мястэчка стулілася ў мроку.
Бязлюдныя плошчы, двары.
Прывідам тырчыць навідоку
Цагляны будынак стары.

Эсэсаўцы ў гэтым будынку
Звілі сабе кодла-дуплю.
Снавалася тут без упынку
Падонкаў людскіх барахло.

Штодзень, і гадзіна ў гадзіну,
Заходзіў сам Зюмель сюды—
Немецкую ткаць павуціну
Для нашай нядолі, бяды.

Даў Гітлер яму падвышэнне:
Гэр Зюмель цяпер — капітан,
За кожны ухіл, парушэнне
Здзірае апошні каптан.

Фон-Зюмель шрайбуе загады,
Фон-Зюмель засноўвае лад,

Фон-Зюмель дае ўсе нарады,
Фон-Зюмель вярбуе дзяўчат.

З усіх-жа яго абавязкаў
Найбольшы — ахоўваць тылы,
Каб біч партызанскі не ляскаў,
Скірованы немцу ў іклы.

Сваю рэзідэнцыю Зюмель
Абставіў, як кажуць, на яць,
Каб вораг дрыжаў і не думаў
Назад адабранае ўзяць.

Растаўлены ўсюды пікеты,
Пакопаны ямы, равы,
Нямецкай бранёю адзеты
Нямецкіх паскуд астравы.

За дротам калючым сабрана
Для немцаў не мала ўжо слуг,
І хопіць для кожнага пана
Рабочых, дзяўчат, маладух.

VIII

Быў у Мікіткі ў мястэчку
Таварыш па школе, Пятрок.
Цяпер за яго ты хоць свечку
Святому пастаў, галубок.

Пятрок гэта — вочы і вушы:
Ён чуе і бачыць усё.
Ён знае, дзе фрыцы-карлушы,
Чый певень у іх, парасё.

Ён знае патайныя ходы
Нямецкіх шпіёнаў-падліз—
Людзей той прадажнай пароды,
Што ходзяць бяшумна, як ліс.

І Губіч тут быў не аднойчы,
Не раз прабіраўся цішком
Бязлюднаю сцежкаю воўчай
У гэты эсэсаўскі дом.

Ён знае гараж іх і склады,
Дзе немцы хаваюць бензін,
Дзе зборы наладжваюць, гады,
Ігрышчаў сваіх, вечарын.

Ён знае і тую пуціну,
Якою машыны ідуць,
Што нашых людзей, як скаціну,
На станцыю ў поезд вязуць.

Пятрок усё браў на заметку.
Ён моцна здзіўляў сябрука,
Але не адною разведкай
Вычэрпваўся дар Петрука.

Сказаць-жа, і спрытны хлапчука,
Такога ці знаў можа свет.
Ён сябру прызнаўся на вука,
Што ёсць у яго пісталет.

Ён мае патроны, гранаты,
Умее і ўзяць на прыцэл.
Адчаянны хлопец, заўзяты,
Ён можа ў баях браць удзел.

IX

Мікітка расказвае другу,
 Не тоіць нічога
 І просіць сябра на паслугу,
 Сябра дарагога.

Ён план свой, абдуманы стала,
 Прад ім выкладае.
 Сяброўскае сэрца ўзыграла
 І кроў маладая.

Стаіліся хлопцы, як мышы,
 Панізілі голас,
 А помста іх носіць, калыша,
 І хмурыць ім чола,

Няўжо яны будуць цярпліва
 Маўчаць, як тля тая,
 Глядзець, як барон шалудзівы
 Наш край вынішчае?

Маўчаць, каб нямецкая пошасць
 На карку сядзела?
 Глядзець, як фашысцкія вошы
 Грызуць наша цела?

О, не, праклятушчыя, дудкі!
 Зайшлі не туды вы:
 І самі падохнеце хутка
 І фюрар паршывы.

Пятрок і Мікітка яшчэ раз
Свой план разглядзелі.
Злучыў іх агульны інтэрас
На дні і нядзелі.

І ролі свае, як найлепей,
Размецілі ў згодзе,
І клятвай свой доўг яны крэпяць —
Падбаць аб народзе.

Нарэшце настала хвіліна
Растацца ваякам.
Мікітава-ж зараз пуціна
У дзесяць вёрст з гакам.

X

Знямелы, пануры, суровы,
Сядзіць Іван Гурба на пні.
Якія-жа скажаш тут словы?
Душа ўся і сэрца ў агні.

Застрэлілі жонку — завошта?
Дзяўчыну забралі — куды?
Якім-жа заплаціце коштам,
Забойцы з нямецкай арды?

І цяжкія, горкія думы
Снуюцца ў яго галаве.
Такога не бачылі шуму,
Што з котлішч нямецкіх пльыве.

1569
Имв. 1953 г. № 21988р.

Сядзіць Іван Гурба знямелы,
А ў сэрцы бушуе граза,
І ціха на вус пасівелы
Па твару спывае сляза.

Што чыніць нямецкая зграя!
Што твораць разбойнік і кат!
І моцна і злосна сціскае
Здабыты ў баях аўтамат.

— Дык так, сынку: нас цяпер двое..!
Нядобрыя весці, сыноч!—
Мікітка стаіць каля хвоі,
Маўкліва патупіўшы зрок.

— Адпомсцім!—сын глуха гаворыць
І ссоўвае бровы ніжэй:
— Я ведаю котлы іх, норы..
Вось выберам ноч паціямней.

— Адпомсцім, адпомсцім ім, гадам!—
І Гурба зрываецца з пня.
— Эй, клічце сяброў на нараду!
Связіст Мікалай, на каня!

І лес ажывіўся раптоўна,
Байцы вынікаюць з зямлі.
Як свечкі стаяць стромка, роўна
Калоны лясныя, камлі.

XI

Сыйшліся байцы-партызаны
 На голас свайго камандзіра.
 Прыйшоў сівізною убраны
 Ваяка з Палесся, Гамыра;
 Шарон і Грачанік з соўгасу,
 Сярэдняга веку мужчыны,
 Нябрытыя з доўгага часу,
 Заросшыя густа шчацінай;
 Настаўнік і два аграномы,
 Ляснічы, бухгалтар з завода
 І добра ў атрадзе вядомы
 Гранатчык Ігнат Варывода.

Былі і бязвусыя хлопцы,
 У касках, пілотках двурогіх.
 Па кожнай дарожцы і тропцы
 Насілі іх лёгкія ногі.

На свой лад быў кожны адзеты:
 Хто ў лапцях раменных, хто ў ботах,
 Ды кожны адным агнём грэты
 У трудных паходах, турботах.

Характарам розныя людзі,
 Адзін да другіх непадобны,
 Ды ў кожнага сэрца у грудзях
 Пылала нянавісцю злобнай.

Як пчалы з разбітага вулля
 Бароняцца ярасным роем,
 Так помсцяць за кроў, за разгулле
 Нямецкім бандытам героі.

І чуюць ваякі дарогу,
Рыхтуюць аружжа к паходу,
А вецер павейвае з логу,
З Чырвонага ціхага Броду.
На ўтульнай зялёнай палянцы
Высвіствае дрозд серанаду.
А іх камандзір у зямлянцы
Са штабам праводзіць нараду.

XII

Ох, цяжка Галі ў няволі
Пад нямецкім вокам!
Так блізка роднае поле,
І яно так далёка!
Як ветла, з ласкай якою
Пазіраюць далі!
Ды лес і луг за ракою,
Нажаль, не для Галі.

І радасць, долю і волю
Немчура забіла.
Не ўбачыць маткі ніколі,
Дзе яе магіла?

І дзе ён, Мікітка? Дзе тата?
Што там з імі стала?
Ох, немцы! Ох, гітлеры-каты!
Вам крыві ўсё мала.

За дротам калючым енкі—
Няма там спагады.
Аслепнуць няхай вам зрэнкі,
Двуногія гады!

Нелюдзі, нелюдзі — зверы,
Якіх свет не бачыў.
Звярыныя ў іх манеры,
Голас — брэх сабачы.

Не плакала Галя: плачам
Сябе толькі ўнізіць.
Што далей будзе, пабачыць—
У партызанскай кнізе.

А немец рыжы на Галю
Косіць вока хціва.
Заўважылі немцы кралю,
А немцы—блудлівы.

Ох, цяжка Галі ў няволі
За калючым дротам!
А гэтак блізка лес, поле
І рака з чаротам!

XIII

Выйшаў Гурба, два штабісты,
Ганіч, Лебяда,
Хлопец ёмкі і плячысты.
Змоўкла грамада.

— Ну, што-ж, хлопцы, час нам рушыць,
Выйсці з лесу ў свет,
Гансаў, фрыцаў і карлушаў
Страсянуць, як след.

Што ні дзень, то больш наглее
Гітлераўскі зброд.
Дык вальём-жа ім алею
У іх воўчы рот!—

Як пачулі партызаны
Камандзёрскі сказ,
Падняліся дружным станам,
Захадзілі ўраз.

Скарбнік іхні, дзед Гамыра
Адчыніў свой склад,
Ды наказваў проста, шчыра:
— Не шыкуй-жа, брат!

Каб ні куля, ні граната
Не прапалі так.
Метка ахай суластата,
Не шкадуў сабак!—

— Што ты, дзеду, ды я-ж снайпер,
Маху не даю.
— Тота-ж, браце. Помні, знай-жа
Дабрату маю!—

Ходзіць лагер, нібы ў віры,
Бо загад аддан.
А тым часам камандзіры
Вывучаюць план.

Час і месца намячалі,
Зборы на шашы.
Нават хвоі не маўчалі
У лясной глушы.

Пятрок гарыць. Ён повен руху,
 І ходзіць кожны яго мускул.
 Туды-сюды мкне што ёсць духу—
 Цяпер не дасць ён гадам спуску!

Пятрок адзін мужчына ў хаце.
 Няма за ім дагляду, вока.
 А цёткам што? Ды й сіл не хваціць
 У рукі ўзяць такога доку.

І ён на немца вока мае—
 Праз немца ўсе шляхі закрыты.
 Калі хто ім і спагадае,
 Дык толькі злодзей і бандыты.

Дык так, за справу. Першым чынам
 Праверыць лагер, склады, варту.
 Хадзіў і бегаў, поўз пад тынам,
 Выконваў планы свае ўпарта.

На месцы лагер, варта, склады.
 Глядзіць — прывезлі тры цыстэрны,
 Шэсць грузавых, відаць, снарады.
 Што важыць немец крывяжэрны?

Усё агледзеў, як належыць.
 Цяпер праверыць свае сховы.
 Ідзе ўздоўж рэчкі паўзбярэжжам
 І раптам чуе — гуд размовы.

А д з і н

Пяць соцень, чуеш? Ах, псялыткі!
 Але дастаць іх труднавата.

Другі

А ты прыліпні да Мікіткі
І прасачы, дзе ходзіць тата.

Пятрок бы нож пачуў у сэрцы
І скеміў зразу, ў чым тут справа.
А хто яны? Хто людажэрцы?
Падгледзеў — Губіч і Малява.

Пятрок ураз прыняў рашэнне—
Мікітку трэба папярэдзіць:
Пакуль Мікіткі не сустрэне,
Ён і хвіліны тут не ўседзіць.

XV

Фон-Зюмель у добрым настроі:
Прароблена немцамі шмат,
І фюрар і ён ідзе ўгору,
За нацыю такжа ён рад.

Фон-Зюмель — не рускі няздара:
Вядзе ён тут справы, як бог,
Выводзіць нямецкія мары
У яву нямецкіх дарог.

Адведзены землі баронам,
Кіруе нямецкі бізун,
Кіруецца зверскім законам
Ажыўшы ў нямецчыне гун.

Паходжвае Зюмель надзьмуты,
Надзеўшы парадны мундзір:
У дваццаць гадзін тры мінуты
Сяброў ён заклікаў на пір.

З дакладнасцю чыста нямецкай
Сабраліся госці ў свой час.
А від у гасцей маладзецкі,
Грудзіна ў крыжах, як абраз.

Было іх не дужа багата:
Якісь лейтэнант, капітан,
Ды обер адзін вуграваты,
Тыповы нямецкі чурбан.

Пілі ды выгуквалі тосты,
«Хайль Гітлер!» крычалі падрад.
Нажэрліся туга, прахвосты,
І ім цяпер трэба дзяўчат.

У п'янага Зюмеля Галя
У мыслях мільгнулася ўміг.
Дапрос учыніць ёй, а далей,
А далей пацеха для ўсіх.

Фон-Зюмель кіўнуў галавою,
Сказаў адно слова ім «гут»
І звоніць у лагер канвою,
Каб зараз была Галя тут.

XVI

Прывялі канвойнікі Галю,
У пакой вапхнулі.
Зюмелевы госці заржалі,
На яе кіўнулі.

Забілася сэрца ў дзяўчыны,
Як у клетцы лтушка,
У бярлог папала звярыны
Лесу, ніў дачушка.

Спынілася Галя, умлела,
Адгадала лёс свой.
Узважваюць дзеўчае цела
Блудліва барбосы.

Пасадзіў Зюмель Галю ў крэсла,
Ўзяў за падбародак:
— Чаму кудзерак свой растрэсла,
Русішан малодак?

Адказвай!.. Ды глянь-жа мне ў вочы.
О, я добры, добры!—
Ды зарваўся голас дзявочы
У вацах у кобры.

— Ну, чаго-ж маўчыш, малодак,
Скупішся на словы?
Зюмель — о, як цукар, салодак.
Зюмель—о, суровы!—

І змяніўся Зюмель з твару,
Крыкнуў хрыпла, дзіка:
— Но, но, чуй: прыдумаю кару,
Кара gros, вяліка!

Вуграваты обер падскочыў:
— Гэр капітан — госцю!—

І лапае, мне стан дзявочы,
П'янай поўны млосці.

Рванулася, штурхнула Галя
«Высокую» расу:

А ў час гэты—шух на вакзале
Агнявыя пасы!

XVII

Злавесны бляск-чырвань, як кроў,
Барваўся ў пакой.

Гром выбухнуў, зверам зароў
І змоўк за ракой.

Бушуе, б'е полымя ўвысь,
Выкідвае дым.

У мроку агоньчык—блісь-блісь!
І стрэлы за ім!

Забегалі немцы:—Гэр-гэр!
Любошчам канец.

Гэр обер, што скажаш цяпер,
Арыйскі самец?

Бягуць к тэлефону — дарма:
Маўчыць тэлефон.

Завуць веставага — няма.
Збянтэжан барон.

І шапкі хапаюць яны
Ды ў дзверы кулём!

І чуюць:—Стой, суччы сыны!—
Не голас, а гром!

І бачаць — сталёвая шчэць
Глядзіць з-за дзвярэй,

І страшныя вочы, як смерць,
Кінжалаў вастрэй!

Застылі бандыты на міг,
А потым назад!

Ды ў вокнах чакалі ўжо іх
Галушкі гранат.

Крылавая рукі ўгару
Прышлося падняць.
— Ну, хлопцы, вяжы немчуру!
Хутчэй, не дрыжаць!

Камандуе Гурба Іван
І раптам глядзіць—
Зашыўшыся ў кут, за дыван,
Дзяўчына сядзіць!

XVIII

Люблю я лес, адвечны бор,
Дзе ўносяць хвоі ўгору шапкі,
Дзе расцілаюць елі лапкі.
І востры верх мкнуць у прастор.

Заўсёды ў лесе добра мне:
У ім так ціха, урачыста,
Калі прытоіцца ўсё чыста,
І ветрык нават не дыхне.

І дуб-крапак і куст малы
Стаяць у мудрым задуменні,
А сосны сочаць і струменяць
Густы, духмяны пах смалы.

Замлее лес — такая ціш,
І толькі пчолы струнным звонам
Гудуць працягла роўным тонам
Ды прашмыгне лясная мыш.

А як прыгожы ў час вясны
Бярозак першыя уборы,

Калі яны па касагорах
У сонцы мараць свае сны!

Мне не забыць і тых часін,
Калі шумяць трывожна дрэвы,
А ў кожным дрэве свае спевы,
А ў хоры іх акорд адзін.

Сваю красу нясуць імхі,
Дзе многа рознай дробнай твары,
Дзе мурашы пасуць атары
Зялёнай тлі, як пастухі.

Хіба-ж не міл і час такі
На схіле лецейка, пад восень,
Калі на верасах між сосен
Пачнуць расці баравікі?

Мне лес цяпер міл удвая,
Бо родны лес мой краю служыць,
Бо лес мой туліць смелых, дужых,
Сярод якіх душой і я.

XIX

Ходзіць па лесе гоман, шум, гук,
Чуе лес добрыя весці:
Злоўлен фон-Зюмель, злоўлен павук,
Злоўлен забойца нарэшце!

Ціха, паважна змоўк стары дуб—
Слаўныя ў лесе падзеі!
Зюмель, ці бачыш, гітлераў слуп,
Як лічаць ваякі трафеі?

Скарбнік Гамыра зносіць у склад
Новыя стрэльбы, як дровы,
Кіне на Зюмеля хітры пагляд,
Скажа калючае слова:

— Дзякуй, бароне, за кулямёт—
Добрыя ў немцаў прыпасы.
Ёсць, ёсць чым, беларускі народ,
Нішчыць нямецкае мяса!—

Шчыльнай сцяною ваякі стаяць,
Дуб іх шатром прыкрывае.
Шумна гудзе партызанская раць,
Льецца гаворка жывая.

Рады ваякі, рад сам камандзір—
Дочку ён вырваў з палону.
Толькі фон-Зюмель, дзьмуты пузыр,
Згорблен — не смачна барону!

— Слова тваё: начальнік ты ў нас—
Што нам рабіць з немчурою?—
Выступіў Гурба, торкнуў за пас,
Вусы паправіў рукою.

— Вось што, таварышове-браты:
Суд я над ім назначаю,
Суд справядлівы, людскі, святы,
Нашым законам, звычайем.

Выберам суддзяў. Хто адвакат?
Хто будзе за пракурора?
Рук пракурорскіх злічана шмат,
Рук адваката — з ім горай.

Пад дубам паставілі стол,
Паважна расселіся суддзі:
Шарон, Варывода, Расол,
Ляснічы па прозвішчу Кудзін.

Адно замінала суду:
Няма на судзе адваката.
Паправіць-жа можна бяду—
Зрабіць адвакатам Кандрата!

Укленчыў тут Губіч, крычыць:
— Завошта, браты-партызаны!—
Асек Варывода: — Маўчы!
Служыў — барагі свайго пана!

І кідае строга свой зрок.
— Суд ідзе! — прыміць урачыста!
І вочы скіроўвае ў бок,
Пранізвае імі фашыста.

Прымоўкла ваяк грамада,
У немца уставіла вочы,
І кожны з іх без следства, суда,
Як гада, душыць яго хоча.

А немец, фон-Зюмель, барон,
Стаіць у парадным мундзіры,
Крыжы на грудзях, медальён.
У немцу няма больш задзіры.

Стаіць, утрупелы, як пень,
А губы, як трубы-кілбасы.

Тфу, згінь ты, фашысцкая дрэнь,
«Вышэйшая» смродная раса!

І вось-жа такая брыда
Збіраецца светам валодаць!
Глядзіць і плюе грамада —
Ці жыць-жа такому вось смроду!

Пытаюцца суддзі ў яго,
Ці лічыць сябе вінаватым?
Ён — доўг выпаўняў і — ўсяго!
Што фіюрар казаў, то і свята.

XXI

Допыт закончан. На пракурора,
Ляснічага, глянулі ўсе.
Ціха пранёсся вецер над борам,
У леснай спыніўся страсе.

— Суддзі і вы, таварышы-брацці! —
Прамову пачаў пракурор:
— Бачце—хто перад вамі? Пракляцце,
Даўбешка, нямецкі тапор!

З віду здаецца ён — нібы людзі:
І рукі, і ногі, і нос.
Глузд-жа звярыны, толькі-б паскудзіць,
Нутром-жа — бандыт, торбатрос!

Чулі вы: «ён выконваў загады»,
А сам ён і свят і не лыс.
Гляньце-ж на рукі чорнага гада,
На рукі, што спушчаны ўніз!

Колькі крыві на іх, ён не скажа:
Забойца, як заяц, трусліў.
Дух у забойцы — чорная сажа...
Хто гурбаву жонку забіў?

Чым кіраваўся кат ачумелы?
За што ён застрэліў яе?
Муж партызаніць! Як-жа пасмелі
Паўстаць мы за правы свае!

Людзі, што волю, край свой бароняць—
Злачынцы ў баронскіх вачах!
Зброю ўзялі мы, селі на коні—
Мы робім, выходзіць, «замах»!

Гойсаюць немцы-псы ўсюды,
Вынюхваюць нашы сляды.
Першы з іх—вось ён—Зюмель-паскуда,
Вось гітлераў гончы руды!

Выб'ем-жа воўку воўчыя зубы,
«Высокае» расы закон...
Можа я непаважна і груба
Цябе атэстую, барон?—

XXII

Грыміць пракурор на ўвесь лес
Ад імя народу і краю,
А рэплікі сыплюцца з месц
І жару ўсё больш падсыпаюць.
Гамыра — сам помста і гнеў,
Аж рукі трасуцца ад злосці:
Жывога, здаецца-б, ён з'еў
Нямецкага пса-ягамосця.

Не ўстойць на месцы Пятрок,
Яму трэба рух і імкненне.
Ён кідае ўсюды свой зрок
І ўсё прымячае ў імгненне.

З ім побач Мікітка. Сябры
Вялікую справу зрабілі:
Без іх не ўзялі-б немчуры
І столькі-б там іх не скасілі.

І хлопцам за гэта хвала.
Прадставілі іх к нагародзе,
І слава іх тут зацвяла,
І тут і далёка ў народзе.

Сам Гурба стаіць адзінок:
Няма япо вернай жанчыны!
Раз-по-раз ён кідае зрок
На воблік нямецкі звярыны.

І слухае: — Хват пракурор!
Запальвай, брат, помстаю сэрцы!
І сіле злой наперакор
Навекі зачынiм тут дзверцы!

І Галя, як ружы той цвет,
Стаiлася ціха пад дубам.
Зазнала пакуты і бед
І кусана немцавым зубам.

Таксама, як бацька, яна
Не зводзіць вачэй з пракурора.
І думае:— Не, не да дна
Ты вычарпаў болі і гора!

Пракурор-жа не скончыў яшчэ
І немца ён далей сячэ.

— Вы чулі, таварышы-другі,
Што Гітлер для немцаў, як бог:
Яны — яго дзеці і слугі,
Выгукваюць «хайль» яму, «гох».

Парукай адной кругавою
Звязалася іх шашура —
Злачыннаю прагай разбою
Ахоплена ўся немчура.

Ім, бачыце, цесна, ім мала
Прастору, нямецкай зямлі,
І вось яны цёмнай навалай
Да нас, як гадзюкі, ўпаўзлі.

Разграбілі сёлы, мястэчкі,
Разбурылі ў прах гарады.
Крывёй пацяклі нашы рэчкі,
Агнём запылалі сады.

І ўсё, што здабылі мы з вамі
У нашы савецкія дні.
Патоптана іх капітамі,
Прапала ў нямецкім агні.

Наш край яны паланілі,
Катуюць нявінны народ,
На службу карычневай гнілі
Яго гнаў і фон-абармот.

О, шмат было спраў у барона!
Судзіў нас і вешаў, страляў,
Выкрываў маёнткі-разгоны
Для гэтакіх самых халяў.

Ён — бог тут, «вышэйшая» раса,
Дазволена ўсё тут яму!
Дык знішчым-жа воўчае мяса,
Нямецкую погань, чуму!

І Гітлер і Зюмелі — вошы,
Напоўзшыя к нам за каўнер!
Няхай-жа згніе гэта пошасць,
Клыкасты, раз'юшаны звер!—

XXIV

Загула грамада
Ды загаманіла:
— Ці-ж дастойна суда
Свінячае рыла?

Збрыдла нам пазіраць
На яго, паганца,—
Проста — скуру садраць
На лясной палянцы!

А хутчэй і латвей—
Удавіць, павесіць!
Дай вужышча, Мацвей,—
Шмат сукоў у лесе!—

— Стойце, хлопцы, давай
Шанаваць парадак!
Суд ідзе, дык няхай
Тут не будзе звадак.

Калі судзіш, дык суд
Скажа ад народа—
Не дарэмен-жа труд,—
Цыкнуў Варывода.

— А ну, Губіч Кандрат:
Барані барона—
Ты-ж яму нібы брат,
Аднаго закону!—

Губіч суддзям, суду
Раптам бух у ногі:
— Вас прашу, грамаду—
Збіўся я з дарогі!

Лепш забіце мяне,
Кіньце труп у полі:
Бараніць яго... Не!
Прад людзьмі — ніколі!—

Губіч крыжам паў, лёг,
Выў: — Не падарую!—
І рукамі драў мох
І зямлю сырую.

Параіліся тут суддзі
 І зірнулі на грамаду.
 Далей яно відаць будзе—
 З сабой чалавек не ў ладу.

— Падсудны — апошнія слова!
 А той азірнуўся, як воўк,
 Насупіў рыжыя бровы,
 Сказаў штосьці хрыпла і змоўк.

Адвёў канвой немца далей
 За тоўсты разложысты дуб.
 А суддзі крыху пагадалі,
 І іх прыгавор вышаў скуп.

Вярнулі немца з-за дуба.
 Нятрудна прысуд адгадаць:
 Змясціўся лёс душагуба
 У слове адным: расстраляць!

Спачатку было ціха ў лесе,
 Нібы абарвалася штось.
 Барон садрыгнуўся і звесіў
 І нос свой і губу, як лось.

І тут як крыкне Гамыра,
 І лес заслانیў барадой:
 — Патронаў шкода на кныра!
 Ды я яго — проста даўбней!—

І ўраз выхапіў дзед швайку.
— Вось суну пад рэбры — капут!
Нямецкую кляне шайку
І ўсю яе цягне на суд.

І сыпле немцу дзед ў вочы:
— Мы вас перадушым усіх.
Бароны—скот наш рабочы:
Вазіць будзем цэглу на іх!

А з Гітлера скуру злупім,
Калі ён у вас бог і цар.
Паскачам на яго трупе.—
І барону плюнуў у твар.

★

Адбыўся суд. Народнай кары
Ніхто рукі не адвядзе.
На помсту клічуць кроў, ахвяры—
Забойцам месц няма нідзе!

На родных землях, дзе спрадвеку
Ад нашых ног ляглі сляды
І нашы назвы носяць рэкі,
Лясы, азёры, гарады,

На гэтых землях вораг люты
Пахован будзе без труны,
Як тая горкая атрута,
Дзе ўсходзяць толькі палыны.

а
Разгоніць дзень туман крываваы,
Развее вецер чад імжы,
І будзе праўда правіць права,
Пазносіць межы, рубяжы.

Пра вас-жа, волати-героі,
Гатовых кроў за край аддаць,
Шумець век векам будуць хвоі
І гімны славы вам складаць.

Аздобиць летапіс аб слаўных
І кнігу праўды нашых дзён,
Як сказ геройства часаў даўных,
Вянок сягонняшніх імён.



80000001355029

1904
Бел. адукац.
1994 г.

Рэдактар П. Глебка.

Падпісана да друку 9/III 1943 г.
Друк. аркушаў 1¼. Тыраж 10.000.
А110. Заказ № 2370.

Друкарня «Известия». Масква.